

Kopja Informali ta' Sentenza



MALTA

**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH AZZOPARDI**

Seduta tad-9 ta' Dicembru, 2005

Citazzjoni Numru. 172/2005

**A**

**-vs-**

**B.**

**Il-Qorti;**

Rat l-att tac-citazzjoni pprezentata fit-30 ta' Mejju, 2005 li permezz taghha l-attrici ppremettiet:

Illi l-partijiet izzewgu fid-9 ta' Jannar 1999 u minn dan iz-zwieg kellhom tifel qabel iz-zwieg;

Illi l-partijiet damu biss mizzewgin inqas minn sentejn u fil-fatt ottjenew separazzjoni pero il-problemi bdew mill-bidu;

Kopja Informali ta' Sentenza

Illi l-esponenti kellha biss dsatax (19) il-sena meta inqabbdet tqila bit-tarbija tal-konvenut;

Illi dan iz-zwieg huwa null ghax:

Il-kunsens tal-partijiet jew ta' xi wahda minnhom kien vizzjat b'difett serju ta' deskrezzjoni ta' gudizzju fuq il-hajja mizzewga, jew fuq id-drittijiet u d-dmirijiet essenzjali taghha, jew b'anomalija psikologika serja li taghmilha impossibbli ghal dik il-parti li taqdi l-obbligazzjonijiet essenzjali taz-zwieg;

Il-kunsens ta' wahda mill-partijiet kien inkiseb bl-eskluzjoni pozittiva taz-zwieg innifsu ta' xi wiehed jew aktar mill-elementi essenzjali tal-hajja mizzewga; u/jew

Wahda mill-partijiet ma kellhiex fiz-zmien li sar iz-zwieg, ukoll minhabba ragunijiet temporanja, setghat intelletwali jew ta' rieda bizzejjed biex jinholoq kunsens ghaz-zwieg.

Ghalhekk jitlob lil din l-Onorabbli Qorti ghaliex m'ghandhiex:

1. tiddikjara li z-zwieg celebrat bejn il-partijiet fid-9 ta' Jannar 1999 huwa null ghar-ragunijiet fuq jew ghal xi wahda jew aktar minn dawk ir-ragunijiet skond l-artiklu 19(1)(d), (f) u (h) ta' L-Att taz-Zwieg (Kap 255).

Rat id-dikjarazzjoni ta' l-attrici mahlufa u l-lista tax-xhieda.

Rat illi l-konvenut ma ppresentax nota tal-eccezzjonijiet u ghalhekk huwa kontumaci skond il-ligi.

Rat l-atti processwali.

Rat l-affidavits tal-attrici;

Rat il-verbali tas-seduti tal-14 ta' Ottubru, 2005 u tal-11 ta'

Novembru 2005 illi permezz tieghu il-kawza thalliet ghas-sentenza.

Ikkunsidrat;

Illi l-attrici qed titlob l-annullament taz-zwieg kontrattat bejn il-partijiet fid-9 ta' Jannaru, 1999 a bazi tal-Artikolu 19 (1) (d), (f) u (h) tal-Kapitolu 255 tal-Ligijiet ta' Malta. Il-konvenut ma ppresentax nota tal-eccezzjonijiet ghalkemm notifikat u ghalhekk huwa kontumacji skond il-ligi ghalkemm ipprezenta affidavit li ghalih ma saritx opposizzjoni; f'dan l-affidavit essenzjalment jikkontesta xi affarijiet li qalet l-attrici izda jaqbel illi z-zwieg ghandu jigi dikjarat null; izda kif dejjem irritenew il-Qrati Maltin *f' materja ta' zwieg illi huwa ta' ordni pubbliku, ma tistax taghmilha daqshekk facli li parti tirrepeti kliem il-ligi u l-parti l-ohra tammetti u b'hekk jirrendu z-zwieg annullabli bl-iktar mod facli u espedjenti... Hawn ma ahniex fil-kamp ta' kreditu likwidu jew responsabilita' ta' xi kollizzjoni imma f'kamp l-iktar delikat u serju u l-Qorti ma tistax thalli nies li kappriccizoment wara xi zmien ta' zwieg jiddeciedu illi kellhom nuqqas ta' diskrezzjoni fuq iz-zwieg u meta jkollhom siehba jew sieheb iehor jergghu jakkwistaw malajr din id-diskrezzjoni u jsiru maturi. Fejn jirrizultaw verament ragunijiet ghall-annullament tieghu l-istess zwieg ghandu jigi annullat pero' dan ma ghandux ikun sabiex jigu akkomodati l-kapricci ta' dak jew l-iehor. Ghalhek il-kawzali ghall-annullament ghandha tirrizulta cara u minghajr dubbju (Anna Tonna vs Alexander Tonna deciza mill-Qorti tal-Appell fis-6 ta' Novembru, 1991).*

L-artikoli citati mill-attrici jirrigwardjaw;

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-hajja mizzewga jew fuq id-drittijiet u dmirijiet essenzjali taghha jew b'anomalija serja psikologika li taghmilha mpossibbli li dik il-parti taqdi l-obligazzjonijiet essenzjali taz-zwieg;

19 (1) (f) – li l-kunsens ta' xi parti ikun inkiseb b'esklużjoni posittiva taz-zwieg jew xi element essenzjali tiegħu, jew tad-dritt għall-att taz-zwieg;

19 (1) (h) – li l-kunsens ta' xi parti ikun ivvizzjat minn nuqqas intelletwali jew ta' rieda bizzejjed biex jinholoq il-kunsens ghaz-zwieg.

Mill-provi mressqa mill-attrici jidher illi dan iz-zwieg kien zopp għall-ahhar u bizzejjed wiehed josserva li l-attrici kellha dsatax-il sena meta zzewget għaliex harget tqila u kellha pressjoni mill-genituri biex tizzewweg halli t-tarbija ma tkunx minghajr missier. Il-konvenut kien ta' l-istess eta' u wiehed jista' jghid li dan kien zwieg bejn zewgt itfal certament mhux konxji bizzejjed tal-pass serju li kienu qed jiehdu. Il-Qorti jidrilha illi hemm bizzejjed provi li z-zwieg għandu jigi annullat ai termini tas-sub-artikoli kollha citati.

**Għal dawn il-mottivi l-Qorti tilqa' t-talba attrici u tiddikjara null iz-zwieg bejn il-kontendenti kontrattat fid-9 ta' Jannar 1999. L-ispejjes jithallsu mill-partijiet f'sehem ugwali.**

**Moqrija.**

**< Sentenza Finali >**

-----TMIEM-----